

شوہر مقروض ہو تو بیوی پر زکوٰۃ فرض ہوگی یا نہیں؟

مجیب: مولانا محمد نوید چشتی عطاری

فتویٰ نمبر: WAT-3100

تاریخ اجراء: 23 ربیع الاول 1446ھ / 26 ستمبر 2024ء

دارالافتاء اہلسنت

(دعوت اسلامی)

سوال

بیوی کے پاس ساڑھے سات تولہ سے اوپر سونا ہو، لیکن اس کے شوہر پہ قرض ہو، تو زکوٰۃ فرض ہوگی یا نہیں اور اس کی زکوٰۃ بیوی دے گی یا شوہر دے گا؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

سوال کا جواب جاننے سے قبل تمہیداً یہ مسئلہ ذہن نشین فرمائیے کہ اولاً میاں بیوی کا رشتہ اگرچہ قریب ترین ہے، لیکن شریعت مطہرہ نے ان دونوں کی ملکیت کا الگ الگ اعتبار کیا ہے، زوجہ صاحب نصاب ہو، لیکن اس کے شوہر پر قرض ہو، تو اس کی وجہ سے زوجہ کے مال میں سے اسے مانس نہیں کیا جائے گا، اسی طرح اس کا برعکس ہوگا، یعنی بیوی پہ موجود قرض میاں پر شمار نہیں کیا جائے گا اور پھر فقط قرض ہونا، زکوٰۃ کی فرضیت سے مانع نہیں، بلکہ اگر قرض اتنا ہو کہ اسے مانس کیا جائے، تو آدمی مالک نصاب ہی نہ رہے، تو ایسا قرض زکوٰۃ کی فرضیت سے مانع ہوگا اور زکوٰۃ فرض نہیں ہوگی۔

اس تفصیل کے بعد عرض ہے کہ صورتِ مسئلہ میں اگرچہ شوہر پر قرض ہے، اس کی وجہ سے بیوی مقروض شمار نہیں ہوگی، بلکہ اگر اس کی ملکیت میں موجود گولڈ وغیرہ اموال زکوٰۃ، حاجتِ اصلیہ کے علاوہ اور اس کے ذاتی قرض کو مانس کر کے نصاب تک پہنچتے ہوں تو اس پر زکوٰۃ فرض ہوگی اور اسے اپنی زکوٰۃ کی ادائیگی کرنا لازم ہوگی۔ البتہ! اگر شوہر بیوی کی اجازت سے اس کی طرف سے زکوٰۃ دینا چاہے، تو زوجہ کی زکوٰۃ کی ادائیگی کر سکتا ہے۔

امام اہلسنت الشاہ امام احمد رضا خان رحمۃ اللہ علیہ کسی خاتون کے سوال کا جواب دیتے ہوئے فرماتے ہیں: ”عورت

اور شوہر کا معاملہ دنیا کے اعتبار سے کتنا ہی ایک ہو، مگر اللہ عزوجل کے حکم میں وہ جدا جدا ہیں، جب تمہارے پاس

زیور زکوٰۃ کے قابل ہے اور قرض تم پر نہیں شوہر پر ہے تو تم پر زکوٰۃ ضرور واجب ہے اور ہر سال تمام پر زیور کے سوا

جوروپہ یا اورز کلوۃ کی کوئی چیز تمھاری اپنی ملک میں تھی اس پر بھی زکوۃ واجب ہوئی۔ (فتاویٰ رضویہ، جلد 10، صفحہ 168، رضا فاؤنڈیشن، لاہور)

بنایہ شرح ہدایہ میں ہے: ”ولو ادى زكاة غيره من مال نفسه بغير امره فأجازه لا يجوز وبأمره يجوز“ ترجمہ: اگر کسی دوسرے کے حکم کے بغیر اس کی زکوۃ اپنے مال سے ادا کر دی اور بعد میں اس دوسرے نے اس کو جائز قرار دے دیا، تو یہ جائز نہیں (یعنی زکوۃ ادا نہیں ہوگی) اور دوسرے کی اجازت سے زکوۃ دی، تو جائز ہے (یعنی پھر زکوۃ ادا ہو جائے گی)۔ (البنایہ شرح الهدایہ، جلد 3، صفحہ 314، دارالکتب العلمیہ، بیروت)

دوسرے کی طرف سے صدقہ واجبہ ادا کرنے کے متعلق فتاویٰ رضویہ میں ہے: ”قربانی و صدقہ فطر عبادت ہے اور عبادت میں نیت شرط ہے، تو بلا اجازت ناممکن ہے۔ ہاں! اجازت کے لئے صراحتاً ہونا ضروری نہیں، دلالت کافی ہے، مثلاً زید اس کے عیال میں ہے، اس کا کھانا پہننا سب اس کے پاس سے ہوتا ہے یا یہ اس کا وکیل مطلق ہے، اس کے کاروبار یہ کیا کرتا ہے، ان صورتوں میں ادا ہو جائے گی۔“ (فتاویٰ رضویہ، جلد 20، صفحہ 453، 454، رضا فاؤنڈیشن، لاہور)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



Darul-Ifta Ahlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net